

ပြည်သူလူထုကို ဦးထိပ်ထားသည့် ကျန်းမာရေးစောင့်ရှောက်မှုလုပ်ငန်းများ

ကျွန်တော်တို့ရဲ့ ကျန်းမာရေးစောင့်ရှောက်မှုစနစ်ကို ပိုမိုစနစ်ကျကောင်းမွန်အောင် ဆောင်ရွက်တဲ့နေရာမှာ အစိုးရသစ်လက်ထက် (၈) လတာမျှ လုပ်ဆောင်ခဲ့ပြီးပေမဲ့ ဆောင်ရွက်ရမဲ့လုပ်ငန်းတွေ အများကြီးကျန်နေသေးသလို မပြီးပြတ်သေးတဲ့ လုပ်ငန်းတွေကလည်း အမြောက်အများပါပဲ။ ဒါဟာကျန်းမာရေးနှင့်အားကစားဝန်ကြီးဌာနရဲ့ မပြီးဆုံးနိုင်သေးတဲ့လုပ်ငန်းစဉ်များပဲဖြစ်ပါတယ်။ ဒီလိုဆောင်ရွက်ရာမှာ ဗဟိုအဆင့်မှာရှိတဲ့ ကျန်းမာရေးပညာရှင် များနှင့် တိုင်းဒေသကြီး/ပြည်နယ်အဆင့်မှာ လုပ်ကိုင်နေကြတဲ့ပညာရှင်များအကြား ရင်းနှီးခင်မင်မှု၊ စည်းလုံး ညီညွတ်မှု၊ ဆက်သွယ်ပေါင်းစည်းမှု၊ လွတ်လပ်စွာတွေးခေါ်မျှော်မြင်နိုင်မှု၊ တစ်ဦးအကျိုးကို တစ်ဦးကလိုလားမှု စသည်တို့ဟာ ကျွန်တော်တို့ရဲ့ ဘုံရည်မှန်းချက်ဖြစ်တဲ့ ပြည်သူလူထုတစ်ရပ်လုံးရဲ့ ကျန်းမာရေးအဆင့်အတန်း မြင့်မား လာစေဖို့အတွက် ဆောင်ရွက်ရာမှာ အရေးပါတဲ့ အခြေခံအချက်များဖြစ်ပါတယ်။

ကျန်းမာရေးပညာရှင်များအနေနဲ့ အမြဲထည့်သွင်းစဉ်းစားရမဲ့ အရေးကြီးတဲ့အချက်ကတော့ “ကျန်းမာရေး စီမံကိန်းလုပ်ငန်းတွေ ဆောင်ရွက်တဲ့နေရာမှာ သို့မဟုတ် ကျန်းမာရေးစောင့်ရှောက်မှုလုပ်ငန်းများ ဆောင်ရွက်တဲ့ခေါ်မှာ အများပြည်သူ သို့မဟုတ် ဆေးရုံတက်ရောက်ကုသမှုခံယူနေရတဲ့ လူနာတွေဘက်က ကြည့်မြင်ခံစားတတ်ဖို့” ပဲဖြစ်ပါ တယ်။ များသောအားဖြင့် ကျန်းမာရေးပညာရှင်တွေက ပညာရပ်ဆိုင်ရာရှုထောင့်ကိုပဲ ပိုအလေးပေးကြည့်တတ်တဲ့ အတွက် ဒီအချက်ကို သတိမမူ ဖြစ်တတ်ကြပါတယ်။ ဒီလို လက်ခံသူ ပြည်သူလူထု သို့မဟုတ် ဆေးရုံတက်ရောက် ကုသမှုခံယူနေရတဲ့လူနာတွေရဲ့အသံ၊ သူတို့ရဲ့အတွေးအမြင်တွေကိုရှေ့တန်းတင်စဉ်းစားဖို့ အလွန်အရေးကြီးလှပါတယ်။ တစ်နည်းအားဖြင့် ကျွန်တော်တို့ရဲ့ လုပ်ငန်းဆောင်ရွက်ချက်တွေဟာ ပြည်သူလူထုကို အမြဲတမ်း ဦးထိပ်ထားရပါမယ်။ ကျွန်တော်တို့ ပြည်သူလူထုအကြားမှာ ဆောင်ရွက်မယ့်လုပ်ငန်းအားလုံးကိုလည်း အမြဲတမ်း ဆန်းစစ်လေ့လာနေရ ပါမယ်။ ဒီလိုလေ့လာတဲ့နေရာမှာ ရိုးရှင်းတဲ့နည်းလမ်းတော့ ဖြစ်ရပါမယ်။ “ပြည်သူလူထုကို ဦးထိပ်ထားခြင်း”နဲ့ “ဆန်းစစ်လေ့လာခြင်း”ဆိုတဲ့ အတွေးအမြင်နှစ်ခုနဲ့ ကျန်းမာရေးစောင့်ရှောက်မှုလုပ်ငန်းများကို ဆောင်ရွက်ရာမှာ “မိမိရဲ့ကိုယ်ပိုင်အရေးကိစ္စလို သဘောထားဆောင်ရွက်တတ်တဲ့စိတ်” (အောက်တိုဘာလ သတင်းလွှာတွင်ဖော်ပြပြီး) တို့ကို ပေါင်းစပ်ပြီး လုပ်ငန်းများ ဆောင်ရွက်မယ်ဆိုရင် အောင်မြင်မှုကို သေချာပေါက်ရရှိမှာ ဖြစ်ပါတယ်။

ဒါကြောင့် ကျွန်တော်တို့နိုင်ငံရဲ့ ပြည်သူလူထုတစ်ရပ်လုံးကို ထိရောက်စွာ အလုပ်အကျွေးပြုနိုင်ဖို့ စည်းလုံး ညီညွတ်ခိုင်မာတဲ့ ဝန်ကြီးဌာနတစ်ခုအဖြစ် ကျွန်တော်တို့အားလုံး အလေးအနက်ထားပြီး ကြိုးပမ်းဆောင်ရွက်ကြပါစို့လို့ တိုက်တွန်းမှာကြားလိုပါတယ်။

(ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး၏အမှာစကားတစ်ခုမှကောက်နုတ်ချက်)

(ကျန်းမာရေးနှင့်အားကစားဝန်ကြီးဌာနသတင်းလွှာ၊ အတွဲ-၁၊ အမှတ်-၂၊ ၂၀၁၆ ခုနှစ်၊ နိုဝင်ဘာလ)